

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेन्द्र मोदी आज कनाडा में जी-7 शिखर बैठक में शामिल होंगे।
- विश्व सिकल सेल दिवस 19 जून को बड़वानी में होगा राज्य स्तरीय कार्यक्रम। मुख्य अतिथि के तौर पर राष्ट्रपति द्रौपदी मुर्मू “सिकल सेल मित्र” पहल की करेंगी शुरुआत।
- लाइली बहनों और माताओं को आत्मनिर्भर और सशक्त बनाना हमारा लक्ष्य, कहा- मुख्यमंत्री डॉ. मोहन यादव ने।
- प्रदेश में मानसून के दस्तक देने के साथ ही राजधानी भोपाल समेत कई जिलों में बारिश।

पीएम-कनाडा

प्रधानमंत्री नरेन्द्र मोदी आज कनाडा के कनास्किस्स में जी-7 शिखर बैठक में शामिल होंगे। जी-7 शिखर सम्मेलन में प्रधानमंत्री लगातार छठवीं बार भाग ले रहे हैं। कनाडा के प्रधानमंत्री मार्क कार्नी के निमंत्रण पर कनाडा की दो दिन की यात्रा के दौरान श्री मोदी शिखर बैठक से अलग कई द्विपक्षीय बैठकें करेंगे। प्रधानमंत्री जी-7 और आमंत्रित देशों के नेताओं तथा अंतरराष्ट्रीय संगठनों के प्रमुखों के साथ वैश्विक मुद्दों पर विचार-विमर्श करेंगे।

इससे पहले कल साइप्रस में प्रधानमंत्री मोदी ने आतंकवाद, ड्रग्स और हथियारों की तस्करी रोकने के लिए साइप्रस और भारत के बीच सूचनाओं के आदान-प्रदान करने की एक मैकेनिज्म तैयार करने की बात कही।

विश्व सिकल सेल दिवस

राष्ट्रीय सिकल सेल उन्मूलन मिशन-2047 के अंतर्गत विश्व सिकल सेल दिवस 19 जून को बड़वानी में ग्राम पंचायत तलून के खेल स्टेडियम में राज्य स्तरीय कार्यक्रम होगा। कार्यक्रम में राष्ट्रपति द्रौपदी मुर्मू मुख्य अतिथि होंगी। राज्यपाल मंगुभाई पटेल, मुख्यमंत्री डॉ. मोहन यादव, उप मुख्यमंत्री राजेन्द्र शुक्ल सहित अन्य मंत्रीगण कार्यक्रम में शामिल होंगे। इस अवसर पर कई नवाचारों का शुभारंभ किया जाएगा, जिनमें जेनेटिक काउंसलिंग जागरूकता वीडियो और प्रभावित गर्भवती महिलाओं के लिए व्यापक दिशानिर्देश/मॉड्यूल शामिल हैं। लक्षित आयु वर्ग की शत-प्रतिशत स्क्रीनिंग पूर्ण करने वाली पंचायतों को सम्मानित किया जाएगा। मध्य प्रदेश और छत्तीसगढ़ के एनसीसी निदेशालय के सहयोग से “सिकल सेल मित्र” पहल की शुरुआत भी की जायेगी। सिकल सेल मित्र युवा आबादी में जागरूकता के लिए सेवा प्रदाताओं के बीच लिंक के रूप में कार्य करेंगे।

सिकल सेल स्क्रीनिंग

प्रदेश में राष्ट्रीय सिकल सेल उन्मूलन मिशन के अंतर्गत अब तक 1 करोड़ 6 लाख से अधिक नागरिकों की सिकल सेल स्क्रीनिंग की जा चुकी है। इनमें से 2 लाख से अधिक वाहक चिह्नित हुए और 29 हजार 277 लोग सिकल सेल रोग से ग्रसित पाए गए। इन मरीजों का उपचार जारी है। प्रदेश में अब तक 80 लाख 9 हजार से अधिक सिकल सेल कार्ड वितरित किए जा चुके हैं। नेशनल सिकल सेल पोर्टल के माध्यम से स्क्रीनिंग व उपचार की सतत मॉनीटरिंग की जा रही है। प्रदेश में मिशन के तहत 2047 तक सिकल सेल को पूरी तरह समाप्त करने के लक्ष्य को हासिल करने की दिशा में सतत और सशक्त प्रयास किये जा रहे हैं।

राज्यपाल जनपद सीईओ

राज्यपाल मंगुभाई पटेल ने कहा है कि सेवाभाव के साथ जनसेवा ही सच्चे लोक सेवक की पहचान है। राज्यपाल पटेल कल राजभवन में पंचायत एवं ग्रामीण विकास विभाग के नवनियुक्त जनपद पंचायत के मुख्य कार्यपालन अधिकारियों और विकासखंड अधिकारियों को संबोधित कर रहे थे। राजभवन के स्वर्ण जयंती सभागार में सौजन्य भेंट कार्यक्रम में राज्यपाल के अपर मुख्य सचिव श्री के.सी. गुप्ता भी मौजूद थे। राज्यपाल मंगुभाई पटेल ने कहा कि प्रशिक्षण में मिलने वाली सीख और वरिष्ठ अधिकारियों के कार्य अनुभवों का उपयोग प्रशासनिक जीवन की चुनौतियों के समाधान में करें। राज्यपाल से जनपद सीईओ और बीडीओ से कहा कि आप जब भी मैदानी भ्रमण पर जाएं, जनता से आत्मीय व्यवहार करें उनकी समस्याओं को विनम्रता से सुनें और प्राथमिकता के साथ निराकरण करें।

राज्यपाल-दौरा

राज्यपाल मंगुभाई पटेल कल से दो दिन के इंदौर और बड़वानी जिले के प्रवास पर रहेंगे। निर्धारित कार्यक्रम के अनुसार राज्यपाल श्री पटेल 18 जून को शाम हेलीकॉप्टर द्वारा इंदौर हवाईअड्डा पहुंचेंगे। वे यहां शाम 6 बजे राष्ट्रपति द्रोपदी मुर्मू के इंदौर आगमन पर उनकी अगवानी करेंगे। इसके बाद वे हवाईअड्डा से रेसीडेंसी कोठी जाएंगे। राज्यपाल पटेल रात्रि विश्राम इंदौर में ही करेंगे। 19 जून को राज्यपाल बड़वानी जाएंगे, जहां दिन में 11 बजे से राष्ट्रपति द्रोपदी मुर्मू के मुख्य आतिथ्य में आयोजित विश्व सिकल सेल दिवस-2025 कार्यक्रम में सहभागिता करेंगे।

मुख्यमंत्री-लाइली बहना

मुख्यमंत्री डॉ. मोहन यादव ने कहा है कि लाइली बहनों को आत्मनिर्भर बनाने, सुरक्षा, सम्मान, स्वाभिमान और समृद्धि प्रदान करने के लिए हमारी सरकार द्वारा हर महीने बहनों के खातों में राशि भेजकर बहनों का रक्षाबंधन मनवाया जा रहा है। मुख्यमंत्री डॉ. यादव कल जबलपुर जिले के बेलखेड़ा गांव में राज्य स्तरीय लाइली बहना एवं महिला सम्मेलन को संबोधित कर रहे थे।

मुख्यमंत्री ने बेलखेड़ा में शासकीय महाविद्यालय खोलने की घोषणा भी की। इस मौके पर मुख्यमंत्री ने लाइली बहना सहित अन्य योजनाओं के हितग्राहियों को 2081 करोड़ से अधिक की राशि 56.68 लाख सामाजिक सुरक्षा पेंशन योजना के हितग्राहियों को 341 करोड़ रुपये और 27 लाख बहनों को गैस सिलेंडर रिफिलिंग के लिए 39.14 करोड़ रुपये की अनुदान राशि भी अंतरित की।

इसके अलावा 6 हजार से अधिक श्रमिक परिवारों को 150 करोड़ रुपये की अनुग्रह राशि अंतरित की गई। मुख्यमंत्री ने 22.44 करोड़ रुपये की लागत वाले 8 विकास कार्यों का किया लोकार्पण और भूमि-पूजन भी किया।

मौसम-मानसून

प्रदेश में मानसून के दस्तक देने के साथ ही राजधानी भोपाल समेत कई जिलों में बारिश होने से लोगों को गर्मी से राहत मिली है। मानसून कल बड़वानी, खरगोन, खंडवा और बुरहानपुर के रास्ते प्रदेश में पहुंचा। मौसम विभाग के अनुसार, कल छतरपुर जिले के नौगांव में सबसे ज्यादा सवा इंच पानी बरसात हुई। भोपाल में शाम को मौसम बदल गया। कुछ जगहों पर बूदाबांदी भी हुई। मौसम विभाग ने इस बार जून से सितंबर यानी चार महीने तक प्रदेश में 104 से 106 प्रतिशत तक बारिश होने का अनुमान जताया है।

फुटबॉल - महिला एशिया कप

भारत की सीनियर महिला फुटबॉल टीम की मुख्य कोच क्रिस्पिन छेत्री ने एएफसी महिला एशियाई कप और ऑस्ट्रेलिया 2026 क्वालीफायर के लिए 24 सदस्यीय टीम की घोषणा की है। क्वालीफायर के लिए 23 खिलाड़ियों की अंतिम टीम की घोषणा पहले मैच से पूर्व की जाएगी। भारत को क्वालीफायर के ग्रुप बी में रखा गया है, जहां उसका सामना 23 जून को मंगोलिया से 29 जून को तिमोर लेस्ते से 2 जुलाई को इराक से और 5 जुलाई को मेजबान थाईलैंड से होगा। ग्रुप विजेता मार्च 2026 में ऑस्ट्रेलिया में होने वाले फाइनल टूर्नामेंट के लिए क्वालीफाई करेगा।

एशियन कैनो चैम्पियनशिप

थाईलैंड के रेयॉन्ग (पट्टाया) में 12 से 15 जून तक आयोजित एशियन कैनो स्प्रिंट एवं पैरा कैनो चैम्पियनशिप में खेल अकादमी के खिलाड़ियों ने अलग-अलग स्पर्धाओं में 3 स्वर्ण 2 रजत एवं 3 कांस्य सहित कुल 8 पदक अर्जित किये। खेल और युवा कल्याण मंत्री विश्वास कैलाश सारंग ने सभी पदक विजेता खिलाड़ियों को बधाई दी है।

समाचार संक्षेप में

विदिशा जिले में आगामी मानसून को देखते हुए आपदा से बचाव के लिए इमरजेंसी ऑपरेशन सेंटर जिला मुख्यालय स्तर पर रहेगा। इसके साथ ही 11 डीआरसी एवं 3 क्यूआरटी तैनात की गई है।

गुना कलेक्टर ने कल आजीविका मिशन के तहत संचालित 'दीदी कैफे' का भी दौरा कर स्वच्छता मानकों का पालन करने के निर्देश दिए।

डिंडोरी, जिले में आज शासकीय कन्या हायर सेकेण्डरी विद्यालय में युवा-संगम रोजगार मेला, स्वरोजगार एवं अप्रेंटिसशिप मेले का आयोजन 11 बजे से किया जाएगा।

इंदौर जिला प्रशासन ने जिले में लंबित राजस्व प्रकरणों के शीघ्र एवं प्रभावी निराकरण के उद्देश्य से विशेष अभियान के तहत सभी राजस्व प्रकरणों का निराकरण आगामी 15 जुलाई तक सुनिश्चित करने का लक्ष्य निर्धारित किया है।

मंडला जिले में आज, युवा संगम रोजगार मेले का आयोजन मंडला टाउनहॉल में सुबह 11 बजे से 3 बजे तक आयोजित किया जाएगा।

पश्चिम रेलवे रतलाम मंडल पर पेंशन से संबंधित शिकायतों को दूर करने के लिए कल मंडल रेल प्रबंधक अश्वनी कुमार की अध्यक्षता में पेंशन अदालत का आयोजन किया गया।

खंडवा कलेक्टर श्रवण गुप्ता ने कल साप्ताहिक समीक्षा बैठक में निमाणाधीन कार्यों की समीक्षा करते हुए जल संरक्षण के लिए रूफ वाटर हार्वेस्टिंग का उपयोग करने के निर्देश दिए।
